

editorjal

IL-ktieb minnu nnisfu huwa festa, ċelebrazzjoni. Wara din il-festa hemm sigħat twal ta' sagrafiċċju, dedikazzjoni, ħsieb, ippjanar u kollaborazzjoni bejn il-kittieb jew ideatur tal-ktieb u għadd kbir ta' persuni oħrajn li jgħinu sabiex il-prodott finali saflaħħar jara d-dawl fl-aħjar għamla possibbli. Għalhekk minnu nnisfu l-ktieb huwa wieħed mill-isbaħ rigali li jista' jingħata lil min nixtiqulu l-ġid. Ix-xahar ta' Diċembru huwa ż-żmien li jinsab bejn żewġ avvenimenti kbar f'rabta mal-ktieb: fuq naħa l-Festival tal-Ktieb fil-Belt Valletta li jkun għadu kemm spicċa, u fuq l-oħra l-festa tal-Milied li tkun għad trid tasal. Huma żewġ okkażjonijiet ideali li matulhom wieħed jista' jagħti ktieb jew kotba bħala rigali lil dawk li jħobb, u għaliex le, anki lilu nnisfu.

IL-PONT jifraħ lil dawk kollha - awturi, illustraturi, setters, stampaturi, pubblikaturi, distributuri u l-bqija - li ħadmu biex anki din is-sena jkollna għadd kbir ta' kotba ġodda li jittrattaw ġeneri letterarji u suġġetti differenti li jistgħu jolqtu l-interess ta' bosta. IL-PONT jifraħ ukoll lill-organizzaturi wara l-Festival tal-Ktieb 2014 li għal darba oħra serva bħala vetrina miftuħa beraħ li esponiet il-ktieb Malti, fost bosta kotba oħrajn.

Fuq nota oħra, ta' min ifakkar li IL-PONT jeżisti wkoll biex iberrah mhux biss it-tajjeb imma anki l-ħażin jew għallinqas dak li jista' jitjeb fil-qasam letterarju lokali. Jekk ma jkunx hekk ifisser li kollox ikun għaddej perfett, u dan mhux il-każ tassew. L-Editur

jemmen li għad hemm bosta xogħlijiet letterarji maqfulin fil-kxaxen jew ippubblikati diġà li qatt ħadd ma indenja ruħu jagħtihom ftit ħin, spazju, jew jurihom id-dawl. Għalhekk IL-PONT jipprova jagħti lehen lil min ftit jingħata minħabba raġunijiet differenti, għalkemm jinkludi wkoll xogħlijiet, reċensjonijiet u poeziji anki ta' kittieba magħrufa.

Lura għal Diċembru. Dan huwa x-xahar tal-Milied. Bosta jibdwew jaħsbu fir-rigali li jistgħu jagħtu lil dawk ta' madwarhom. Niftakru li mhemmx biss ħwejjeg, ċikkulatini, fwiħat u elf ħaġa oħra li spiss naqilgħu iktar milli meħtieġ minnhom. Hemm ukoll il-ktieb li jista' jingħata bħala rigal. U illum is-suq tal-ktieb Malti huwa tant wiesa' li wieħed jista' jsib ktieb għall-gost ta' kulħadd, kbar u żgħar, diletanti u mhux. Għalhekk, kif se taraw, IL-PONT għal dan ix-xahar qed joffri ħafna iktar materjal mis-soltu. It-tama hija li l-qarrejja ta' din ir-rivista letterarja virtwali jkomplu dejjem jiżdiedu u fl-istess ħin jithajru jixtru xi ktieb jew tnejn għall-okkażjoni tal-festi li waslu magħna.

Minn hawn l-Editur jixtieq jawgura L-MILIED IT-TAJJEB U SLIEM U SAĦĤA GĤAS-SENA L-ĠDIDA lill-qarrejja ta' IL-PONT u lil dawk ta' madwarhom.

L-istedina tibqa' miftuħa anki għas-sena 2015. Min jixtieq jikkontribwixxi f'IL-PONT b'materjal ta' livell, mhux twil u adatt jista' jibagħtu direttament lill-Editur fl-indirizz sammutpatrickj@gmail.com

I-aħbarijiet

KORS FIL-KITBA TAL-ISKRIPT GĦAT-TEATRU

Il-Kunsill Malti tal-Arti, l-iskola tal-Arti Performattivi fi ħdan l-Università ta' Malta u c-Ċentru għall-Kreattività tal-Kavalier ta' San Ġakbu nidew kors fil-Kitba tal-Iskript għat-Teatru. Il-kors qed jingħata matul tmiem il-ġimgħa (erba' sessjonijiet li jinfirxu fuq tliet ijiem il-waħda b'għadd ta' sigħat kull jum) minn grupp ta' tuturi internazzjonali li huma Goran Stefanovski, Fraser Grace u Cathy Crabb. Beda f'Novembru u jibqa' għaddej sa April 2015. Il-lezzjonijiet jingħataw bl-Ingliż imma min jattendi ngħata l-għażla li x-xogħol fuq l-iskripts isir bl-Ingliż jew bil-Malti. Dan il-kors qed jiġi kkunsidrat anki bħala parti mill-Programm għall-Arti Liberali u x-Xjenzi (PLAS) u ġie offrut għal min kien interessat għall-prezz ta' 360 ewro.

KANZUNETTI GĦAT-TFAL BIEX JITKANTAW FIL-KLASSI

Inħadmu apposta numru ta' kanzunetti biex it-tfal iż-żgħir ikantawhom fil-klassi. Wieħed jista' jsibhom fil-paġna ewlenija tas-sit <http://malti.skola.edu.mt/>. Ta' min ifaħħar inizzjattiva bħal din li ttieħdet mill-Kunsill tal-Malti u mid-Dipartiment tal-Edukazzjoni.

FRESHERS' WEEK FI-UNIVERSITÀ MILL-GĦAQDA TAL-MALTI UNIVERSITÀ

Bejn l-1 u t-8 ta' Ottubru l-Għaqda tal-Malti Università reggħet tellgħet il-*Freshers' Week* fuq il-Kampus tal-Università ta' Malta. L-Għaqda ħadet sehem f'din il-ġimgħa ta' attivitajiet organizzata mill-KSU flimkien ma' għaqdiet studenteski oħra. Dan għamlitu permezz ta' *stand* nu. 39 fejn dawk li żaruh ingħataw rigali u lill-istudenti tal-ewwel sena ngħatat għajnuna biex jorjentaw ruħhom mal-Kampus.

POETESSA MALTIJA FOST IR-REBBIEĦA TAL-PREMJU NOSSIDE 2014

Il-Premju Internazzjonali tal-Poeżija Nosside ilu jinżamm għal dawn l-aħħar tletin sena u matul dan iż-żmien attira poeti minn madwar il-ħames kontinenti kemm minħabba l-premju mhux żgħir li joffri lir-rebbieħ assolut kif ukoll għall-prestigju li jgħorr miegħu. Dan il-premju jinqasam fi tliet

dipartimenti: il-poeżija miktuba, il-poeżija vidjow u l-poeżija kanzunetta. Għad li għandu ħames lingwi uffiċjali tiegħu li huma t-Taljan, l-Ingliż, il-Franċiż, il-Portugiż u l-Ispanjol, jinkoraġġixxi kitba bil-lingwa nattivata tal-pajjiż, hi liema hi, sew jekk tkun magħrufa u sew jekk tkun mitkellma minn ftit eluf. Is-sede tiegħu tinsab f'Reggio Calabria u l-President ta' dan il-premju hu l-Prof. Pasquale Amato. S'issa kellna diversi poeti Maltin li ngħataw rikonoxximenti minn dan il-Premju. Fosthom insibu lil Patrick Sammut li fl-2008 kien mar-rebbieħa bil-poeżija *A Day of Rest* u attenda wkoll għall-Premjazzjoni, u poeti oħrajn. Din is-sena għandna lil Therese Pace li l-poeżija tagħha *Angarib* ġiet magħżula biex tingħata l-Midalja tan-Nosside kif ukoll tidher fil-pubblikazzjoni elettronika tal-Premju Nosside. Jalla jkollna iktar parteċipanti u rebbieħa biex il-letteratura Maltija tiġi esportata u lsienna jkompli jiġi rikonoxxut ugwalment daqs islna kbar oħra.



Il-poetessa Therese Pace

25 SENA MILL-MEWT TA' LEONARDO SCIASCIA

Fl-20 ta' Novembru 2014 ħabat il-25 sena mill-mewt tal-kittieb Sqalli Leonardo Sciascia. Huwa twieled f'Racalmuto fl-1921 u kien kittieb, rumanzier, drammaturgu, ġurnalista u politiku. Fost ir-rumanzi tiegħu jibqgħu miftakra *Il giorno della civetta* (1961) u *A ciascuno il suo* (1966). Fihom Sciascia jikkritika bl-aħrax il-mafja u r-rabti li għandha kemm mal-klassi tal-poter kif ukoll mal-Knisja.

I-aħbarijiet

L-GHAQDA FILANTROPIKA TALENT MOSTI U "NILTAQGHU MAL-AWTUR"

Nhar is-17 ta' Ottubru saret edizzjoni oħra ta' "Niltaqghu mal-awtur", imtellgħa mill-Għaqda Filantropika Talent Mosti fir-Razzett tal-Markiz Mallia Tabone fil-Mosta. Din id-darba l-mistiedna speċjali kienet Yana Psaila, awtriċi tal-frażarji Malti-Russu u Russu-Malti, u tal-ġabra ta' poeżiji *L-Imħabba tal-Istilla Polari*. L-awtriċi giet intervistata minn Patrick Sammut u tkellmet dwar aspetti marbutin mal-ħajja tagħha kemm mil-lat personali kif ukoll mill-perspettiva ta' awtriċi u traduttriċi. Wara l-intervista dawk prezenti staqsew numru ta' mistoqsijiet lill-mistiedna speċjali. Matul is-serata ħareġ il-fatt kemm Yana Psaila għandha għal qalbha kemm lil Malta kif ukoll lill-ilsien Malti. Fl-aħħar kien hemm ukoll bibita fejn dawk prezenti setgħu anki jixtru kopji ffirmati tal-kotba ta' Yana Psaila.



Yana Psaila intervistata minn Patrick Sammut

JITNIEDA KTIEB ĠDID TAL-MIBKI FRANS SAMMUT

Nhar l-14 ta' Novembru 2014, fis-Sala Sir Temi Zammit f'Dar il-Mediterran fil-Belt Valletta, tnieda l-ktieb ġdid tal-mibki Frans Sammut, *Ġrajjet it-Tagħlim f'Malta - L-ewwel volum*. Għall-okkażjoni ħadu sehem il-Ministru tal-Edukazzjoni, l-Onor. Evarist Bartolo, il-Professuri Joseph M. Brincat (li kiteb dwar l-Istorja tal-Ilsien Malti u Al-Himjari) u Raymond Mangion (Studjuż tal-Istorja ta' Malta, tad-Dritt u tal-Leġislazzjoni), l-E.T. Dr Ugo Mifsud Bonnici, l-Onor. Dr. Alfred Sant M.E.P., u Dr. Charles Xuereb (li kiteb dwar l-impatt kulturali ta' żmien il-Franċiżi). Is-sopran Joan Mangion, akkumpanjata minn Dr Romina Marrow, kantat l-arja "Fdal Qaddis" minn *Filep*, librett ta' Frans Sammut, b'mużika

komposta apposta għal din it-tnedija mill-Mro Ray Sciberras. **Il-qarrejja ta' IL-PONT jistgħu jakkwistaw kopja ta' dan il-ktieb għal prezz speċjali (€19.50 minflok €29.50) billi jimlew il-formula li qed tintbagħat flimkien ma' din l-edizzjoni tar-rivista elettronika u jibgħatuha fl-indirizz indikat.**



Il-membri tal-panel li ħadu sehem waqt it-tnedija tal-ktieb ġdid ta' Frans Sammut.

IMFAKKRA T-80 SENA TAN-NOBEL TA' LUIGI PIRANDELLO

L-awtur ta' rumanzi bħal *Uno, nessuno e centomila* u *Il fu Mattia Pascal*, u ta' drammi bħal *Sei personaggi in cerca d'autore* u *Così è (se vi pare)* kien irċieva l-Premju Nobel għal-Letteratura fit-8 ta' Novembru tal-1934. Kien ilu miktub fil-Partit Faxxista għaxar snin u kellu 67 sena, sentejn qabel ma miet, fl-10 ta' Diċembru 1936. Hu twieled f'Càvusu, pajjiż ċkejken qrib Agrigento fl-1867. Kien diġà sar magħruf fil-bidu tas-seklu 20 anki bis-saħħa tal-kollaborazzjoni tiegħu mal-ġurnal *Il corriere della sera*. Kien il-fundatur tal-"Compagnia del Teatro d'Arte" u kiteb uħud mill-aqwa opri teatrali tas-seklu 20 li ttellgħu fis-snin 20 u 30 fi Broadway, fl-Istati Uniti u f'imkejjen oħrajn. Minkejja li kien membru tal-Partit Faxxista ta' Mussolini, kellu bosta ġlidiet ma' għadd ta' ġerarki tar-regim. Spiss ikkritika lil kittieb faxxista ieħor maħbub ħafna mir-regim u meqjus bħala l-poeta uffiċjali tal-partit, Gabriele D'Annunzio.

I-aħbarijiet

AĦBAR SABIĦA MILL-AWSTRALJA

Nifirġu lill-kittieb, poeta u artist Manwel Cassar li għadu kemm iggradwa b'Masters fl-Arti mill-Università tal-Victoria fl-Awstralja. Manwel Cassar twieled fl-1933 l-Imnsida. Fl-Awstralja ħadem bħala għalliem, skrivan maċ-Ċivil, editur letterarju ta' gurnali u rivisti differenti, u intervistatur-korrispondent tar-*Rediffusion*. Fl-1959 waqqaf l-Għaqda tal-Letteratura tal-Maltin fl-Awstralja. Huwa pittur ta' esperjenza u ko-awtur ta' antoloġiji ta' poeżiji bħal *Driegħ ma' Driegħ* (1971), *Mal-Ħmura ta' Filgħodu* (1982), *Frott leħor* (1992) u *Riflessi Fiddiena* (2000).



Manwel Cassar fuq il-lemin bid-degree f'idu.

IL-METRO F'MOSKA TIFTAĦ LIBRERIJA VIRTWALI

Is-sistema tal-metro f'Moska qed issaħħaħ il-kredenzjali kulturali tagħha billi fetġet biblijoteka virtwali tal-letteratura klassika Russa. Dan billi issa dawk li jużaw il-ferrovija ta' taħt l-art ikunu jistgħu inizzlu fl-*smartphone* jew fit-*tablet* tagħhom iktar minn mitt ktieb tal-letteratura Russa klassika. Fost ix-xogħlijiet disponibbli hemm dawk ta' Pushkin, Chekhov, Tolstoi, Gogol, Turgenev, Bulgakov, Gorky u Dostoyevsky. Dawn se jkunu jistgħu jinqraw minn 2,490 miljun passigġier li jivvjaġġjaw taħt l-art kull sena. Proġett simili diġà qed jithaddem fuq 700 vettura tat-trasport pubbliku. Il-ħsieb hu li ma' dawk klassiċi jiżdiedu wkoll awturi moderni u barranin. Il-Moskoviti huma mħegġin biex jissuggerixxu iktar kotba li jistgħu jiġu inklużi f'din il-kollezzjoni virtwali. Dan minkejja li bosta għadhom jippreferu jaqraw il-letteratura minn fuq il-ktieb tradizzjonali.

IMFAKKAR IĊ-ĊENTENARJU MIT-TWELID TA' MARIO LUZI

Fl-okkażjoni tal-mitt sena mit-twelid tal-poeta u kittieb Mario Luzi, li miet fl-2005 ta' 91 sena, f'Ottubru li għadda ġie organizzat konvenju f'Ruma li fih ħadu sehem professuri mill-universitajiet ta' Sapienza f'Ruma u dik Cattolica ta' Milan, imma anki l-president tal-assoċjazzjoni Mendrisio Mario Luzi Poesia del Mondo, u editorjalista tal-gurnal *Il Corriere della Sera*. Intwera d-dokumentarju "In Toscana. Un viaggio in versi con Mario Luzi", u ġew immedija kotba ġodda dwaru u b'xogħlijiet minn tiegħu. Luzi twieled fl-20 ta' Ottubru 1914, f'Castello, qrib Firenze, fl-Italja. Ix-xogħlijiet tiegħu jifirxu mis-sena 1935 sas-sena 2003. Ta' min jgħid li l-1914 rat it-twelid ta' żewġ poeti Taljani kbar oħrajn, Alessandro Parronchi u Piero Bigongiari, li flimkien ma' Luzi baqgħu magħrufin bħala l-"poeti tal-1914".

ŻEWĠ MALTIN MISTEDNIN GĦAL TNEDIJA TA' ĠABRA POETIKA TA' POETESSA TALJANA

Nhar l-14 ta' Novembru 2014 il-kittieb Patrick Sammut u l-artist Hilary Spiteri telgħu Morbegno, fit-Tramuntana tal-Italja, fejn ħadu sehem fil-Lejla ta' Tnedija tal-ġabra ta' poeżiji tal-poetessa Taljana Paola Mara De Maestri, CON GLI OCCHI DEL CUORE. Għall-okkażjoni Patrick Sammut - li kiteb id-daħla kritika għal dan il-ktieb - qara diskors li ttratta punti komuni bejn il-versi ta' De Maestri u l-poeżija Maltija tas-seklu 20, filwaqt li Hilary Spiteri espona f'wirja mtellgħa apposta d-disinji tiegħu li jinsabu preżenti fil-ġabra poetika ta' De Maestri. Preżenti kien hemm l-Assessur għall-Kultura tal-Comune ta' Cosio, Anna Tonelli, atturi-qarrejja, professuri u anki l-Coro Alpino ta' Berbenno. Din kienet okkażjoni sabiħa fejn iltaqgħu flimkien il-poeżija, l-arti u l-mużika.



Waqt mil-Lejla ta' Tnedija li saret f'Morbegno.

IR-RE TAL-ĠUNGLA U S-SKIET MISTERJUŻ
Id-ditta Faraxa Publishing bi ktieb ġdid għat-tfal.



Dan mhux l-ewwel ktieb li inti qed toħroġ dirett għat-tfal. Minn fejn twieled dan l-interess fil-letteratura għat-tfal?

Bħala omm jiena sensittiva għall-bżonnijiet u l-umuri tat-tfal u bħala kittieba ma jonqosx li nsarrafin din is-sensittività f'kitba li minbarra li tagħthom gost tista' forsi tgħinhom fid-diffikultajiet tal-ħajja.

Liema stili taħseb li l-aktar jattiraw l-attenzjoni tat-tfal f'rabta mal-letteratura?

L-stil ħafif u mexxej, li jixgħelilhom l-immaginazzjoni fertili tagħhom u dak li jirrakkonta storja li jkunu jistgħu jirrelataw magħha naħseb li hu l-iktar li jogħġobhom. Imbagħad jekk il-kitba jkollha ċerta mużikalità u twist originali li tappella għalihom, dan ikun bonus.

Minn fejn u meta bdiet l-idea ta' IR-RE TAL-ĠUNGLA U S-SKIET MISTERJUŻ?

L-idea kienet ilha tberren f'moħħi s-snin għax spiss kont niltaq' ma' tfal li jibzġhu minn xi ħaġa u kont nilmaħ f'għajnejhom l-intensità ta' dak li jkunu jħossu. Darba ltqajt ma' tifel li kien jibza' jmur l-

iskola għax kien jaħseb li meta ma jkunx id-dar ġejjin jeħdulu lil missieru. Skoprejt li l-iskola kienu qalulhom li min jaqbad pitirross imur il-ħabs. Minħabba li d-dar kellhom pappagall u dat-tifel ma kienx jagħraf pitirross minn pappagall, beza' li 'l missieru kienu se jeħduhulu l-ħabs. Hawn toħroġ ir-responsabbiltà tal-għalliema li filwaqt li jedukaw lit-tfal, dan jagħmluh b'mod mhux esagerat hekk li jħalli impatt negattiv fuq il-moħħ teneru tat-tfal. Il-biza' hi realtà ta' kollox u kulħadd. Fit-tfal il-biza' mhix biss tal-ewwel snin tal-iskola imma tirriżulta eżistenti sa minn bikri f'ħajjithom u tkun ħasra jekk titħalla bla ma tiġi indirzzata. Xtaqt nuri lit-tfal li bi ffit sforz u bi ffit għajnuna, kwalunkwe biza' tista' tiġi meġhluba.

Ktieb bħal dan ifakkarni fil-kitbiet ta' Esopu, La Fontaine, imma anki George Orwell. Kemm hu minnu dan?

Għalkemm b'mod u b'qies differenti, il-ħajja tal-bniedem għadha tgħaddi mill-istess fażijiet, issib ruħha fl-istess sitwazzjonijiet u tfittex soluzzjonijiet. Għalhekk, hu naturali li f'din l-istorja jkun hemm l-element komuni ma' tagħhom fejn it-tfal jingħataw iċ-ċans li jassorbu l-freskezza tal-istorja, il-kittieba, li jaraw il-mod kif l-awtur jittrażmetti dak li ried jgħid u l-kbar, li jirriflettu dwar is-siwi tal-messaġġ li tgħaddi l-istorja. Forsi bla ma naf, kitbiethom ħalliet fuqi dik l-influenza pożittiva li sibt ruħi nixtieq nittrażmetti lill-qarrejja tallum.

Kemm taħseb hu importanti li ktieb għat-tfal ikun akkumpanjat ukoll minn stampi li jattiraw l-għajn?

Aħna ngħidu l-ewwel ma tiekol l-għajn, mela d-dehra trid tkun sabiħa u bejjiegħa. Irid ikollu qoxra li tiġbed l-għajn, li tagħtik indikazzjoni ta' x'fih minn ġewwa. It-tfal iħobbu jaraw stampi kbar u sbieħ, b'kuluri vivaċi ta' dak li jħobbu huma. U t-tfal iħobbu ħafna l-annimali u l-insetti. Kien għalhekk li jien użajt il-ġungla u l-annimali ta' lewn vivaċi bħala għodda u ambjent tal-istorja.

Proġetti oħrajn għall-ġejjieni?

Bħalissa qed inħejji gabra ta' poezija bl-Ingliż għall-kbar. Tinsab fi stadju avanzat. Wara ma nafx. L-idea tħajjarni, l-impuls jixprunani.

EPISTOLI FID-DEŻERT

Id-ditta Horizons b'antologija ġdida ta' Mario Azzopardi



Għall-Festival tal-Ktieb ta' din is-sena, id-ditta *Horizons* ippubblikat antologija ġdida ta' Mario Azzopardi, *Epistoli mid-Deżert*, li ssegwi lill-poeta, dejjem provokattiv minkejja l-età tiegħu ta' sebgħin sena, iterraq f'mogħdijiet skabrużi anki ta' taqlib interjuri. Minkejja tiftix kważi ossessjonat, Azzopardi għadu ma sabx ekwilibriju u sens ta' appartenenza. *Epistoli mid-Deżert*, imqassam f'diversi sezzjonijiet, minn soċjo-politiċi sa misterjużi u "mistiċi", hu interessanti wkoll għall-konsistenza tal-awtur fejn jidhol l-element tekniku. L-ġhodod ta' Azzopardi issa jkomplu jespandu l-limiti tal-istil, b'dinamika li tgħaqqad flimkien elementi teatrali ma' oħrajn ta' luċidità viżiva qawwija u immaġinazzjoni surreali. Dan hu volum ieħor li jisfida l-fruntieri imposti minn kunċetti u forom letterarji "komdi". Hu wkoll volum li jkompli jimmarka safejn tista' titwassal il-letteratura Maltija fis-seklu XXI. Azzopardi jerga' joħloq gallerija ta' veritajiet oġġettivi, daqqa vjolenti u daqqiet oħra irreverenti, li dejjem huma ffukati fuq

direzzjonijiet alternattivi. Ir-riżultat joffri kanvas rari mqiegħed f'kuntest globali għal zmienna.

Mario Azzopardi jwieġeb:

Minkejja li bqajt attiv fil-qasam tal-ġurnaliżmu u anki fil-kitba tan-narrattiva, ma abbandunajtx in-namra tiegħek għall-kitba tal-poeżija. Xi tgħid dwar dan?

Il-poeżija hi l-espressjoni konċiża tal-ħsieb riflessiv u l-kreattività. Jien nirrispondi b'ċerti impulsi għal dak li jolqotni u dawn l-impulsi rrid nesprimihom b'dinamika partikolari, bħallikieku leħħ.

Għaliex l-għażla tat-titlu EPISTOLI MID-DEŻERT?

Id-Deżert hu metafora għal ruħ bil-għatx. L-awtur dejjem għandu l-għatx tal-ġustizzja u l-verità u mill-kavitajiet tal-eżistenza tiegħu jipprova jibgħat il-messagġi (epistoli) tiegħu.

X'differenza hemm bejn poeziji u poesagġi?


Mhux wisq. Id-differenza tinsab fil-forma, iżda fl-essenza, għandhom l-istess oġġettiv: li jipprovokaw u jqanqlu reazzjoni.

Hemm rabta jew fil komuni bejn din il-ġabra poetika mal-aktar żewġ kotba reċenti tiegħek VERĠNI SAGRI, DEMONJI U BOLOH GĦAL ALLA (2013) u KITARRI, TOMBLI U TEATRIN (2014). X'tista' tkun eżattament?

Dwar *Verġni Sagri* (Horizons), żgur. Għal dak il-ktieb kelli nirriċerka ħafna dwar il-kitbiet ta' erwieħ mistiċi. Iż-żjara tiegħi ta' sitt xhur fl-Awstralja (Lulju-Novembru 2013) nebbħitni biex nirriċerka l-ġrajja tal-Aborigini, ir-razza originali / etnika li sfat umiljata mill-kolonjaturi Ingliżi.

Il-poeżija tiegħek dehret għall-ewwel darba fis-snin sittin. Għalik il-kitba tal-poeżija llum fl-2014 tinvolvi proċessi differenti minn meta bdejt għall-ewel darba tesperimenta b'dan il-ġeneru? Liema eżattament?

Iva. Il-kitba tevolvi. Imma dejjem nittama li għadha tagħmel impatt biex ma tħallix il-qarrejja passivi.



Il-poeta bħala ħolqien li jbat i għax il-ħin kollu maħkum mill-ħsieb kritiku-riflessiv jew il-poeta bħala dak li ma joqgħodx għal kollox, jagħdab u jsemma leħnu b'kull mod possibbli. Liema wieħed minn dawn inti llum?

It-tnejn flimkien: il-poeta kritiku-riflessiv għandu kuxjenza li kapaċi twallsu għar-ribelljoni u għall-konfront fejn tidhol l-ingustizzja soċjali u l-abbuż tal-poter, ġej mil-liema naħa ġej; politiku, reliġjuż u kulturali. Il-problema hi li f'Malta l-awturi u l-artisti jagħzlu ż-żona tal-konfort u jagħlqu ħalqhom.

X'hemm ippjanat wara EPISTOLI MID-DEŻERT?

Qed inhejji studju dwar il-possibilitajiet "teatriċi" li joħroġu mill-bijografija ta' Tereza t'Avila li fl-2015 jaħbat il-500 anniversarju mit-twelid tagħha. Dan hu proġett li talbuni naħdem fuqu dawk li jmexxu l-Istitut tal-Istudji Karmelitani tal-Imdina.

TAGĦBIJA MISTOQSIIJET

Your conscience is the measure of the honesty of your selfishness. Listen to it carefully.

RICHARD BACH

U jien, pellegrin ħafi
b'tagħbija mistoqsijiet fuq spallejja
w abbissi jiffondaw ġo fija.
Miexi
b'volum oħxon mittiekel taħt abti
volum li ma nifhimx.
Dan il-Ktieb tal-Patt ta' sorsi qaddisa,
'mħaffrin fil-granit
li darba ħolquli l-mappa tal-illużjonijiet
u wkoll
ta' profeziji 'mpossibbli.

Viżjonarju jien b'ħolm diffuż.
Niddikkjara l-mewt t'Alla f'manikomju privat.

U sibt li tħabbilt
fil-lingwaġġ tal-fidi
meta l-ilsien divin hu s-skiet imbiegħed,
idur mal-pjaneti remoti.

Sibt li l-proġett divin
hu mimli bil-ħaġa moħġaġa
dwar id-destin etern tal-bniedem.
Tithassrunix.

Għax il-kommiżerazzjoni
hi biss virtù tad-dekadenza,
it-telfa tal-logika u r-raġuni
taħt il-pressjoni
ta' nani grotteski u malizzjużi.

Arawni minflok
bħala strofa żlugata
fid-disinn tal-ħolqien
waħedha u reżistenti
ssalpa fil-vojt dagħmi.

(Minn EPISTOLI MID-DEŻERT, pp. 108-109)

reazzjonijiet

Minn email ta' Nazzarenu Zerafa (L-Awstralja) tad-9 ta' Settembru 2014

Għażiż Patrick,

Grazzi ħafna ta' din l-edizzjoni ta' IL-PONT.

Bħas-soltu, sibt l-Editorjal tiegħek dwar il-kittieba, il-ktieb u l-qari interessanti ħafna u naqbel perfettament ma' kulma għedt. Hawnhekk l-Awstralja, qabel il-qalba tal-millennju kienu nkitbu ħafna artikli argumentattivi u diskutibbli dwar jekk "il-ktieb" kienx se jsalva mal-qalba tal-millennju u kienet qamet il-mistoqsija, "jekk il-ktieb kienx qed imut mewta naturali". Dan minħabba fil-progress kbir u mgħaġġel li kien qed jinħass fit-teknoloġija elettronika u li llum qiegħed bil-mod il-mod jeqred il-gazzetti u l-ġurnali.

Gara iżda li mbagħad kien sploda l-fenomeni ta' *Harry Potter* u kemm żgħar kif ukoll kbar kienu ġġennu għalih u bħal donnu "il-ktieb" kien reġa' ħa spinta kbira 'l quddiem u l-interess fil-"ktieb" u fil-qari kien reġa' bħal irxoxta. Allura issa, hawnhekk, barra l-generazzjoni tal-qarrejja anzjani, hawn generazzjoni ġdida u żagħżuġha ta' qarrejja oħra. Barra minn hekk, hawn ukoll l-użanza sabiħa li n-nanniet u l-ommijiet jaqraw lit-tfal ċkejknin tagħhom, speċjalment qabel ma jorqdu u b'hekk minn ċkunithom it-tfal jingibdu għall-"qari" u titnissel fihom dik l-imħabba speċjali għalih. Il-ġenituri u n-nanniet għandhom huma wkoll rwol importantissimu x'jaqdu f'dan il-kuntest u ċerta mentalità "bil-qari ta' xi rumanz jew versi sempliċi" li semmejt int, taf tibda tinbidel bil-mod il-mod.

Mill-progress u l-avvanzi kollha li qatt għamel u li għadu jagħmel il-bniedem kemm fl-arti, kemm fix-xjenza, kemm fit-teknoloġija u kemm f'kull mitt elf ħaġa oħra, l-aħħar parametru li jimxi u l-aktar li jkaxkar b'pass ta' bebbuxu hi l-mentalità. Dana japplika mhux għal Malta biss iżda għall-pajjiżi kolha tad-dinja. Hawnhekk, l-Awstralja, kemm sar żvilupp f'dawn l-aħħar mitejn sena, ċerta mentalità ta' ċerta nies lejn l-Aborigini għadha bħal meta Captain Arthur Phillip rifes għall-ewwel darba fuq din l-art. Għalhekk, sewwa għedt int li "hadd ma telaq jigri qabel ma tgħallem jimxi". L-educazzjoni tal-imħuħ għandha tkun l-oġġetiv għall-pajjiżi ta' kull kittieb, għalliem u ħassieb u hija l-ikbar responsabbiltà ta' kull istituzzjoni

edukattiva u gvern f'kwalunkwe pajjiż.

Tislijiet sinċiera u mill-qalb, ħabib,
Nazzarenu

Minn email ta' Adrian Grima tal-1 ta' Novembru 2014

Għażiż Patrick,

Grazzi mill-ġdid ta' *Il-Pont*. Bħal dejjem qrajt din ir-rivista b'interess.

Patrick, fil-kitba tiegħek tikkritika l-għażla li premju tal-ktieb jingħata minn ġurija ta' esperti tal-kotba u tipproponi alternattiva b'element "popolari."

Iżda meta tirreferi għal tliet premjijiet oħrajn ma tagħmilx l-istess osservazzjoni: il-Premju tal-Letteratura tal-UE, li f'Malta jingħata mill-Akkademja tal-Malti; il-Premju Nobel; u l-Premju Campiello.

L-ewwel tnejn jintgħażlu minn ġurija magħżula, fosthom, fl-ewwel każ, inti.

Il-Premju Campiello, min-naħa l-oħra, għandu proċess ftit differenti, li madankollu dejjem għandu s-sehem determinanti ta' ġurija ta' esperti fil-qasam tal-letteratura.

Ma nafx awturi (fosthom jien) li ma jhossux li l-Premju tal-Ktieb kien xhih jew saħansitra ingust magħhom. Jien qatt ma kont membru tal-Kunsill Nazzjonali tal-Ktieb u qatt ma kont membru tal-ġurija ta' xi taqsima jew oħra tal-Premju tal-Ktieb. Ftit li xejn nista' ngħid li kont wieħed minn dawk "is-soltu ismijiet," li talludi għalihom fl-editorjal tiegħek, "li drajniehom jirbħu minn sena għal oħra." Iżda nifhem li ebda ġurija, u ebda deċiżjoni ma tista' tissodisfa lil kulhadd, jew lil xi hadd dejjem. Din hija n-natura stess ta' Premju li xogħlu hu li jagħzel ktieb minn ieħor, li jippremja ċerti kwalitajiet jew ħiliet fuq oħrajn. F'dan is-sens, min-natura tiegħu stess, Premju iktar iqanqal diżappunti fost il-kittieba milli sodisfazzjon, għax jippremja wieħed minn ħafna.

Grazzi mill-ġdid tas-servizz regolari tiegħek permezz ta' *Il-Pont*.

Saħħiet
Adrian



Ir-Raqda li ttrasformatu

Marozz kien jinsab ifettet biskuttell go bott te ħin minnhom tard wara nofsinhar. Kultant mill-maqjel kienu jinSTEMGħu xi wħud mill-annimali li kien irabbi. Marozz ħalla għal waqt it-te fuq il-mejda u mar jagħti titwila ġewwa l-maqjel. Daħal jittawwal jittawwal fil-magħlef u sab li l-għalf kien naqsilhom xi ftit. Għalhekk għalifhom aktar. Biex ikun ċert li ma jonqoshom xejn, ta ħarsa lejn l-ilma.

Lura mal-mejda kompli jfettet u jixrob it-te. Il-ħarsa li ta ġewwa l-maqjel donnha mlietlu moħħu bil-ħsebijiet. Kien daż-żmien sena li romol. Daż-żmien sena Marozz u Grezz kienu jinsabu flimkien fil-ġhorfa tagħhom. Kien lejlet il-Milied tard filgħodu li ħabbat il-bieb tar-remissa.

"Grezz, ara x'għabilna t-tabib!" Imma Grezz kienet mehdija tagħmel xi faċendi.

"Marozz, dan għalikom. Gawduh fil-jum tal-Milied" qallu t-tabib. "Irrid niringrazzjakom."

"Ta xiex tabib? Aħna xi pjaċir nistgħu nagħmlulek? Iktar inti tista' tagħmlilna pjaċir milli aħna."

"Marozz bl-għaqda ta' bejnietkom u bil-ħajja sempliċi tagħkom qegħdin tgħallmuni u qegħdin timlewni bix-xewqa għal dik il-ħajja sempliċi li la jiena u lanqas iż-żgħar li telgħin ma jistgħu jgħixu. Ridt nikkomplimentakom b'naqra ta' kejk."

Kien it-tabib li xhur qabel kien ġie joqgħod frazzett biswit ir-remissa ta' Marozz u Grezz. Fil-ftit xhur li kien ilu joqgħod f'dik il-ħara tar-raħal, rabba isem tajjeb mar-raħal kollu. F'qasir żmien sar maħbub minn kulħadd.

Dakinhar kienet il-lejla tal-erbgha u għoxrin jum tal-aħħar xahar. Grezz kienet qiegħda traqqa' xi ħwejjeg u Marozz kien qiegħed mehdi jistiva l-ixkejjer tal-għalf li kien għadu kemm daħħal ġewwa l-maqjel.

Dik il-lejla kienet waħda speċjali mhux biss għax tfakkar twelid il-Bambin imma għax fil-maqjel ta' Marozz u Grezz in-nagħga welldet ħaruf u l-ħaruf għab miegħu ferħ kbir f'dik id-dar. Marozz u Grezz ferħu għax lill-Bambin ġewwa l-għar ir-rġhajja marru jagħtuh qima bl-imrieħel tagħhom li nġhaqdu mal-baqra u l-ħmara biex l-istorja tal-Kristjaneżmu baqgħet iżzommhom bl-iktar annimali xxurtjati.

Il-leħen ripetut ta' nagħga minn ġewwa l-maqjel ġiegħel lil Marozz jistenbaħ. Kien qisu ilu bosta mitluf f'nagħsa fonda, twila u ħelwa. Fuq il-mejda kien għad hemm il-bott bit-te u maġenbu nofs biskuttell. Leħen in-nagħga fakkru fil-ħaruf, il-ħaruf fakkru fi Grezz u t-tifkira ta' Grezz fakkritu li bħal-lum sena eżatt beda jgħix il-ħajja tar-romol. Kemm għadu jhossu n-nuqqas tagħha!

Il-fatt li ilu mifrud minn Grezz ta' qalbu għal tnax-il xahar, nikktu bil-kbir lil Marozz. Għajnejh imtlew bid-dmugħ u qalbu mtliet bix-xewqa għal martu. F'dik il-lejla ma kellux kejk x'jaqşam bħas-sena ta' qabel u anqas ma kellu lil Marozz biex tal-anqas jaqşam ħsibijietu magħha... u l-vojt ta' qalbu u x-xewqa għal martu imlewh bid-diqa u din id-diqa għejjietu tant li Marozz raqad fuq il-pultruna tal-qasab u dik il-pultruna tal-qasab dari kienet taf lil Grezz u Marozz ir-raqda li raqad ittrasformatu u rajtu jitbissiem it-tbissima tant naturali li lebdha pittur ma kien kapaċi jpittirha u wisq anqas jikkupjaha!



Lino Spiteri twieled Ħal Qormi fil-21 ta' Settembru 1938. Studja fil-Liċeo ta' Malta, u ggradwa fil-Politika u l-Ekonomija mill-Università ta' Oxford. Kien editur tal-*Malta News* (1967-68) u l-korrispondent lokali għal *The Guardian* u *The Observer*. Beda jkteb in-novelli minn bikri, bl-ewwel waħda tiegħu – *Raġel Kburi* – ambjentata f'Wied il-Kbir, barra Ħal Qormi. Kiteb aktar minn mitt novella, bosta minnhom jitrattaw it-tema politiko-soċjali bla ma qatt xaqleb lejn xi partit partikolari.

Ippubblika tmien ġabriet ta' novelli bejn l-1968 u l-2005; l-ewwel waħda kienet *Tad-Demm u l-Laħam u stejjer oħra*. Ippubblika wkoll *Ħala taż-Żgħożija u stejjer oħra* (1970), *Anatomija* (1978) u *Iż-Żewġt Iħbieb u stejjer oħra* (1979). Spiteri jammetti li l-iżjed ġabra għal qalbu hi *Stejjer għal Valentina*, fejn huwa jiċċelebra l-ferħ tiegħu li hu nannu billi jkellem lin-neputijiet tiegħu bi stejjer dwar il-ħajja. Publikazzjonijiet oħrajn huma *Il-Ħalliel u stejjer oħra* (1981), *Mal-Ħmura tas-Silla u stejjer oħra* (1993) u *Meta Jdellel il-Qamar* (2005). Apparti dawn Spiteri ħareġ ukoll tliet ġabriet ta' poezija: *Stqarrija* (1978), *Jien Nimxi Waħdi* (1987) u *Għaliex ix-Xewk* (1998). Kiteb ukoll ir-rumanz soċjo-politiku, *Rivoluzzjoni, do Minore*, fejn jitratta l-kwistjoni politiko-religjuża tas-snin sittin.

Lino Spiteri nħatar membru parlamentari ta' 23 sena, u dam mill-1962 sal-1966. Wara li mar jistudja barra, huwa mexxa l-Bank Ċentrali, reġa' tela' fil-Parlament fl-1981 u baqa' membru sa ma rtira mill-politika fl-1998. Tul il-21 sena li għamel fil-Parlament f'isem il-Partit Laburista kien ministru darbtejn, u serva b'kollox għal sitt snin. Bħala espert fil-qasam ekonomiku kien direttur fuq għadd ta' bordijiet.

Lino Spiteri kien kontributor fil-ġurnali b'kolonni regolari f'*The Times* u *The Sunday Times*, kif ukoll f'*Il-*

Ħelsien (1962-66) u f'*It-Torċa* u *L-Orizzont*. Ħafna minn dawn l-artikli miktubin bejn l-1981 u l-1986 ingabru fil-volum *Għalik. Jien u Għaddej fil-Politika – Ġabra ta' Memorji u L-Onorevoli* dehru fl-2007. Lino Spiteri miet fl-14 ta' Novembru 2014.

Interessanti huwa l-fatt li fuq is-sit elettroniku tal-Campus FM (103.7) wieħed jista' jisma' s-sensiela bl-isem ta' "Bejn Utopja u Distopja". Din hija vjagg letterarju madwar in-novelli ta' Lino Spiteri bħala awtur, politiku u ġurnalista. Hija sensiela li tirrifletti kemm l-evoluzzjoni tal-kittieb, kif wkoll it-trasformazzjoni soċjo-politika u kulturali tal-poplu Malti fuq medda ta' 'l fuq minn ħamsin sena. Mid-deskrizzjonijiet analitiċi tiegħu nibtu l-istess ta' din is-sensiela. Il-produttjoni u l-prezentazzjoni huma ta' Anton Farrugia. Ara l-ħolqa:

http://campusfm.um.edu.mt/pages/webcastspages/Winter_14/utopja.htm

DIQA

Inħossni, hekk,
qalbi se' tinqasam,
irrid inxerred dmugħ mielaħ u sħun,
u fuq l-istonku tiegħi, hekk,
għandi bħal balla,
u fi grizmejjja għoqla.
Għaliex ma nafx.

META GĦAJNEJJA MA JITPAXXEWX IŻJED

Meta għajnejja ma jitpaxxewx iżjed
bil-ħawħa zokk iżżanzan ir-rubini
żmien ir-Rebbiegħa,
bil-wiċċ jimtela ħmura tal-ħamrija
mal-ewwel xita,
bl-išħab iraxxax fidda fuq il-baħar
meta ntir fuqu,
bil-maħbubin id f'id mixjin quddiem
jisirqu bewsa,
bid-dehra ta' uliedi jħarbtu d-dinja
mingħajr ħsieb wieħed,
meta mqar waqt ma jitpaxxewx għajnejja
misruq b'dal-ħwejjegħ,
minkejja ġismi ħaj, ruħi tkun mietet.

(Mill-ġabra ta' poeziji *STQARRIJA*, 1978).

il-poeżiji

ANGARIB

For some time she's left alone
to wallow in her childhood,
naive, pristine, her baggage safe in slumber

happily she wanders the Equator,
ransacks the sahel, colours the savannah,
cradling shafts of heaven she will consign to man

if she is 'lucky',
she will grow up whole, intact,
lives to be rejected like pork is by Rastafarians

if she isn't, she is 'bathed' on an *angarib*,
after which she feels dirtier,
caught as she is in the finagle of cult

there's not a hint of mercy in the scissors
nor tenderness in thread,
rough attempts at closure numb her senses

feminine horrors haunt her, a demon
hides forever in her groin. It never sleeps,
torments her with scars and ugly lesions

over and over, she is served the same nemesis:
razor, scrape, push, rip. Man prides himself;
she is humbled, her gripe concealing inside

a silent scream. Puts up with fate like a
mummified queen. Passes off, down, as honour,
a violation no ransom can redeem.

THERESE PACE

(Poeżija rebbieha tal-Midalja Nosside 2014)

FIL-BITHA ĆKEJKNA TIEGHI

Fil-bitħa ċkejķna tiegħi
nittawwal kull għaxija
u nifraħ u nitgħaxxaq
bil-fjuri fil-qasrija.

Fil-bitħa ċkejķna tiegħi
qegħidħa hekk kif xtrajħa
u bħal ċkejķna tarbija
jum b'jum jien indukrajħa.

Fil-bitħa ċkejķna tiegħi
nitpaxxa bi sbuħitha
u l-kobor tal-Kbir Alla
jien nilmaħ fi ċkunitha.

ĊETTINA SALIBA

DIN L-IMĦABBA TA' BEJNIETNA

Bħat-tinwir, din l-imħabba ta' bejnietna,
mal-ħajt ta' dar qadima, nkella marka
li wrajħa tħalli l-gomma meta tħassar
jew l-għerq li baqa' fl-art għax mhux bil-barka.

Hemmhekk tibqa', fil-ħamba ta' kull kelma
li ma tingħadx, inkella maltempata
ta' dak li qed nistenna u qatt ma jigi,
jew fit-tneħid sfaċċat fid-dlam, stampata.

Bħas sħab mikdud quddiem il-qamar kwinta,
il-ħemda li fil-baħħ għad trid titfassal,
għajnejja jimxu l-passi ta' sbuħitek
li saret dell sfumata li lili jwassal

sal-infinit. Hemmhekk, fejn għad nistenna
li għuf il-baħħ jiblagħni biex nithenna.

ALFRED GRECH

SĦAB SILWETTAT FUQ SEMA QED TITFI

Sħab silwettat fuq sema qed titfi,
rajt jiena hekk kif ħriġt filgħaxija.
Ix-xemx nizzlet u bdiet taqa' d-dalma,
waqt li mxejt qalb ir-raba' Maltija.

L-għasafar reġgħu lura fil-bejta,
jien ukoll kont se ningabar f'dari,
izda jien wieħed minn daww is-sħabiet;
silwettati jaraw ta' madwari.

Is-silwetta tas-sema jiena rajt,
hekk kif dalam u ntefa d-dawl kollu,
ix-xemx nizzlet u ntesiet għal kolloxx,
diffiċli biex moħħ mit-thewdin tħollu.

SEAN GABRIEL AZZOPARDI

il-poeżiji

HAJKU

Go dinja infern,
min jgħix u jmut diżilluż
daqs il-poeta?

CARMEL ATTARD

(Minn ...*MAQFUL FIL-HABS TA' ĠBINI...*
ta' Paul P. Borg)

EPIGRAMMI

Is-Sakranazz

Ħabbat bi żball u 'l-mara li fetħitlu
ħasibha martu u tgħannaq magħha u biesha.
Qala' xebgħa mingħandha w oħra f'daru
mingħand il-mara u niesha.

Mary Rose

Sew jekk id-dar ikun jew barra minnha
'il żewgħa qatt ma tieqaf taħseb fiha
biex tara x'ser tivvinta ħalli jkollha
xi skuża biex b'islenha toffendih.

Missier Eżemplari

Wara li 'l bintu ta' sittax kien ilu
sentejn flimkien ma' ħbiebu jbagħbas fiha
tella' żagħżuġ il-qorti għax tbissmilha
u xlieh fuq hekk li ried jikkorrompiha.

JOSEPH C. SCIBERRAS

L-ABBISS

Mitluqa f'sodditha
tistenna xi nagħsa li tiġi u traqqadha

b'daharha merfugħ fuq l-imħaded
biex rasha jzommulha, tqila u mimlija

b'riġleja l-leminija nofsha mtellgħa
bil-pala taħt il-pexxun tax-xellugija

waqt li hu hdejha; jogħnos,
mixħut fuq ġenbu, wiċċu lejha.

U ħasset ma' jdeja

il-pil ta' jdeja, fin fin jizzeffen
mar-riħ tal-fann, li jtaffi s-šana sajjija.

Kienet daqshekk qribu,
fl-istess ħin
l-abbiss ta' bejniethom,
bla ħoss, kien qed jifridhom.

CARMEN REFALO

THAT GROVE

That Grove, that grove we found jointly
That grove, that grove our secrets were concealed
That grove, that grove permeated with our love
That grove, that grove the vulgar seldom go to
That grove, that grove leaves our memories forever


Those china firs, those china firs stand silently
Those sunlight, those sunlight pass through the
leaves
Those birds' songs, those birds' songs dropping
down treetop
Those grasses, those grasses so ceaseless and soft
Those fallen leaves, those fallen leaves withered and
brown
Those breeze, those breeze mild and gentle

Those laughter, those laughter no worry at all
Those singings, those singings rise and fall with
pleasure
Those whispers, those whispers come from the
hearts
Those calm sittings, those calm sittings deep and
long
Those walking, those walking leisurely and carefree
Those shouting, those shouting for no reasons
whatsoever

That grove, that grove we found jointly
That grove, that grove our secrets were concealed
That grove, that grove permeated with our love
That grove, that grove the vulgar seldom go to
That grove, that grove leaves our memories forever

HSU CHICHENG
lċ-Ċina

minn fuq l-ixkaffa




IL-BAHRI ta' Charles Casha, KKM, 2014.

Dan ta' Charles Casha huwa rumanz għat-tfal, imzejjien b'disinji ta' Abi Daker. Żaren gie lura Malta wara snin twal ibahhar fuq il-vapuri merkantili. L-aħħar snin ta' ħajtu xtaq jgħaddihom fir-raħal fejn twieled u trabba. Ta' kuljum kien jaqsam it-triq mid-dar fejn kien jgħix m'oħtu Lora u jmur joqgħod fuq il-bank iħares lejn id-dgħajjes deħlin u ħerġin. Imma darba waħda Żaren irrakkonta l-istorja u l-leġġenda dwar iċ-ċurkett tas-seba' sireni lil xi tfal tar-raħal, fosthom Anika u Brian. Għaddew is-snin u Żaren marad u ma baqax joħroġ mid-dar. Jum wieħed oħtu Lora qaltli li Brian u Anika, issa żgħażaġh, kienu qegħdin joħroġu flimkien. Żaren wera x-xewqa li jkellimhom u qal lil oħtu biex tgħid lil omm Anika. X'ried jgħidilhom Żaren? F'dan ir-rumanz insibu l-avventura, il-fantasija u taġħrif dwar il-ħajja tal-baħħara. L-istorja u l-leġġenda taċ-ċurkett għandhom iżommu lill-qarrej sakemm tasal it-twist fl-aħħar parti tal-ktieb.



GLORJANA ta' Karmenu Mallia, Dom Communications, 2014.

L-istorja ta' dan ir-rumanz ġdid ta' Karmenu Mallia teħodna fi gżira bl-isem ta' Maltanova. Jiġi propost fil-parlament li tinbena belt ġdida. Din tingħata l-isem ta' Glorjana. Tinbena wkoll knisja li wara ħafna nuqqas ta' qbil tiġi ddedikata lil San Sebastjan. Issir żjara fi Franja fejn hemm dar tax-xjuħ u l-morda mmexxija mill-Patrijiet Sebasti, li skont it-tradizzjoni bdiehom San Sebastjan. Apparti l-Onor. Pelè, l-Isqof, il-Prim Ministru Dun Franz, Dun Raymond, Majsi ż-Żring u l-Ortodossa Ħala Gedida, niltaqgħu ma' membru straordinarju ieħor li ma jistax jivvota fil-parlament imma xogħlu qiegħed hemm: il-kelb Baqqu li kien sar wieħed mill-membri attivi. Dan huwa rumanz li jifrex fuq 202 paġna, miktub minn kittieb ta' sengħa u bniedem ta' kultura wiesgħa.



L-EROJ LI MA KIENX ta' Joseph Vella, 2014.


Meta faqqgħet il-Gwerra l-Kbira, fit-28 ta' Lulju 1914, Kustanz Magro kien suldat fl-armata Ingliza li kontra r-regolamenti u b'sogru kbir kien baqa' jzomm djarju. Fuq barra kien hemm frażi ta' Karl Marx: "Men make their own history - but they do not make it as they choose." Dan l-istess djarju jerga' jara d-dawl fi Frar tal-2011, flimkien ma' għadd ta' ittri li kienu proprjetà ta' Kuntanz. F'dan l-ewwel rumanz ta' Joseph Vella naqraw dwar il-qagħdiet miżerabbli fuq il-Front matul il-Gwerra l-Kbira, it-tip ta' taqbid u l-mezzi mhaddma, imma anki dwar Malta f'dawk iż-żminijiet. Joħorġu wkoll b'qawwa kbira l-ħsibijiet u s-sentimenti ta' dan is-suldat Malti. Huwa ktieb li jfakkar f'dak li għaddew minnu b'tant tbatija u swied il-qalb bosta Maltin u barranin mitt sena ilu. Ta' min jgħid li bosta huma r-rumanzi ppubblikati li ttattaw it-Tieni Gwerra Dinjija, imma mhux il-Gwerra l-Kbira.

minn fuq l-ixkaffa



...MAQFUL FIL-HABS TA' ĠBINI... - IL-POETA TAT-TBATIJA CARMEL ATTARD ta' Paul P. Borg, Horizons, 2014.

Din hi l-ġrajja tal-poeta Carmel Attard li l-Letteratura Maltija għadha ma sabitlux in-niċċa li tixraqlu. Attard għadda f'ha mimlija tbatija mentali minhabba saħħtu, u minhabba stigma soċjali kiefra. Din hi l-ġrajja ta' bniedem-poeżija, gwejjed u qalbieni, li ried jgħix hieni f'soċjetà li m'aċċettatux dejjem kif kien u fuq kollox ma ħallitux isib l-imhabba bl-għażliet intimi li ried jagħmel. F'din il-bijografija, l-ħabib tiegħu PAUL P. BORG jimxi miegħu sa mit-tfulija fil-bitha tal-Mużew, u jikkxef għall-ewwel darba l-umanità fid-dramm tal-ħajja f'Sant Anton, f'tifel ta' tmien snin, fis-salott id-dar, fit-toroq tal-Qawra u ta' Ħal Balzan, fl-isptar *Monte Carmeli*... PAUL P. BORG b'hekk juri kif siehbu Carmel Attard, il-poeżija mhux kitibha, imma għexha b'intensità kbira.



TEMENOS – IL-HAĠAR GHADU HABIB ta' Charles Briffa, Horizons 2014.

Avventura ta' żmien bikri li twassalna nagħrfu lilna nfusna bħala ġens indipendenti li napprezzaw il-ħelsien tagħna. Fl-immaginazzjoni tiegħu l-awtur jara l-Imnajdra tinbena u jara kif tgħix il-komunità li bniet dan it-tempju bikri. Minn din l-immaginazzjoni tfaqqs storja mistħajla – kollha avventuri ta' għemil u ta' ħsieb li jagħmlu lill-protagonist u lill-protagonista eroj Maltin. Il-ġrajja hija mżewqa b'ħafna azzjoni: hidma produttiva ta' komunità għaqlija, ġlied bejn il-protagonist u t-tirann, taqbida ma' monstri, trażzin ta' ambizzjoni żejda, imhabba onesta, hena żagħżugħa, xenqa bla rażan, vjaġġi fid-dinja ta' taħt, invenzjonijiet sempliċi. Kollox juri mentalità bikrija li tinterpreta d-dinja ta' madwarha, imma fuq kollox din l-istorja ta' *Temenos* tagħtina l-valuri tradizzjonali tal-eroj Malti – il-bniedem ħieles bil-ħsieb attiv tiegħu. Il-ġrajja titwassal b'Malti nattiv li jittaqqal bit-tifsir kulturali, għax il-ħsieb tal-awtur huwa li l-Malti Semitiku jaf jithaddem għal skopijiet letterarji kkomplikati.



IL-MARA TA' DLIELHA TWIL ta' Gorg Peresso, Horizons, 2014.

Bi stil poetiku u mistiku, realistiku u senswali, kritiku u analitiku, l-awtur iqiegħed quddiemna l-figura ta' Marija Madalena, li ż-żmien, il-legġendi, l-għajdut, il-preġudizji, u l-ispiritwalità niġġsu u żejnu skont iċ-ċirkustanzi. Imma min kienet Marija ta' Magdala? X'rabta hemm, jekk hemm, ma' nisa oħra bħal Il-Midinba u Marija ta' Betanja? Kienet min kienet sewwa sew, nafu li kienet mara li ħafna ħabbet u ħafna kienet maħbuba. U fiha tiġbor kwalitajiet mill-isbaħ li Kristu sawwab fuq nisa li kienu qrib tiegħu. Nafu li Marija ta' Magdala, kienet min kienet, sfidat l-arroganza u l-għajb u qagħdet ma' Marija Omm Ġesù hdejn is-salib. U ewlenija bakkret biex tfewwaħ il-ġisem tal-Imgħallem maħbub. U sabitu diġà mfewwaħ u mdawwal bis-sbuħija tas-Sema. U saret, kontra kull tradizzjoni Lhudija, ix-Xhud ewlenija tal-Qawmien. Marija ta' Magdala sfortunatament hi meqjusa l-aktar bħala protettriċi tal-prostituti. Hi aktar min hekk. Hi l-Mara protettriċi ta' dawk li huma vittmi tal-prostituzzjoni tal-arroganza.